

ఆకాశవాణి, ప్రాంతీయ వార్తా విభాగం

విశాఖపట్నం కేంద్రం

జాతీయ వార్తలు

తేదీ: 29-04-2026

సమయం : రాత్రి 8గం. 30ని.లు

ముఖ్యాంశాలు

- ❖ ఆధునిక మౌలిక సదుపాయాలే దేశ ప్రగతికి అసలైన సూచికలని ప్రధానమంత్రి నరేంద్ర మోదీ పేర్కొన్నారు.
- ❖ పశ్చిమ బెంగాల్ అసెంబ్లీ ఎన్నికల చివరి దశ పోలింగ్ ఈ సాయంత్రం ముగిసింది.
- ❖ దేశవ్యాప్తంగా ఎల్పీజీ సరఫరా ఎటువంటి అంతరాయం లేకుండా సజావుగా కొనసాగుతోందని ప్రభుత్వం స్పష్టం చేసింది.
- ❖ ముంబై వేదికగా సన్ రైజర్స్ హైదరాబాద్, ముంబై ఇండియన్స్ జట్ల మధ్య ఐపీఎల్ క్రికెట్ మ్యాచ్ జరుగుతోంది.

=====

ఆధునిక మౌలిక సదుపాయాలే దేశ ప్రగతికి అసలైన సూచికలని ప్రధానమంత్రి నరేంద్ర మోదీ పేర్కొన్నారు. ఉత్తరప్రదేశ్ పర్యటనలో భాగంగా హార్దోయ్లో అత్యంత ప్రతిష్టాత్మకమైన 'గంగా ఎక్స్ ప్రెస్'ను ప్రధానమంత్రి ఈరోజు ప్రారంభించారు. 594 కిలోమీటర్ల పొడవైన ఈ ఎక్స్ ప్రెస్ ఉత్తరప్రదేశ్లోని మీరట్ను తూర్పున ఉన్న ప్రయాగ్ రాజ్తో అనుసంధానించనుంది. ప్రారంభోత్సవం అనంతరం ప్రధానమంత్రి సభనుద్దేశించి ప్రసంగిస్తూ... సుమారు 36 వేల 230 కోట్ల రూపాయల వ్యయంతో నిర్మించిన ఈ ఆరు వరుసల రహదారి ద్వారా రెండు నగరాల మధ్య ప్రయాణ సమయం దాదాపు సగానికి తగ్గుతుందన్నారు. కేవలం ప్రయాణ సౌకర్యమే కాకుండా.. దీని వెంబడి 12 పారిశ్రామిక కారిడార్ లను ఏర్పాటు చేయడం ద్వారా హార్దోయ్, ఉన్నాప్, రాయబరేలీ వంటి జిల్లాలలో పారిశ్రామిక వృద్ధిని ప్రోత్సహించాలని ప్రభుత్వం లక్ష్యంగా పెట్టుకుందని నరేంద్ర మోదీ తెలియజేశా...

(వాయిస్ 28 సెకన్లు)

=====

పశ్చిమ బెంగాల్ అసెంబ్లీ ఎన్నికల చివరి దశ పోలింగ్ ఈ సాయంత్రం ముగిసింది. ఈ దశలో కూడా రికార్డ్ స్థాయిలో 90 శాతానికి పైగా ఓటింగ్ నమోదైంది. కోల్కతా నార్త్, కోల్కతా సౌత్, హౌరా, నాదియా, ఉత్తర 24 పరగణాలు, దక్షిణ 24 పరగణాలు, హుగ్లీ, పూర్వా బర్ధమాన్ మొదలగు ఎనిమిది జిల్లాల్లోని అసెంబ్లీ నియోజకవర్గాలకు ఈరోజు ఓటింగ్ జరిగింది. మొత్తం 142 అసెంబ్లీ స్థానాలకు గానూ జరిగిన ఈ ఎన్నికల పోలింగ్ లో పలు చోట్ల ఘర్షణలు చోటు చేసుకున్నాయి. ఇదిలా ఉండగా ఏప్రిల్ 23న జరిగిన పశ్చిమ బెంగాల్ మొదటి దశ పోలింగ్ లో 93.19 శాతం ఓటింగ్ నమోదైంది. కేరళం, అసోం, పశ్చిమ బెంగాల్, తమిళనాడు, కేంద్రపాలిత ప్రాంతమైన పుదుచ్చేరి అసెంబ్లీ ఎన్నికల పలితాల లెక్కింపు మే 4న జరుగుతుంది.

=====

దేశవ్యాప్తంగా ఎల్పీజీ సరఫరా ఎలాంటి అంతరాయం లేకుండా సజావుగా కొనసాగుతోందని ప్రభుత్వం స్పష్టం చేసింది. నిన్న ఒక్కరోజే 50 లక్షలకు పైగా గృహ వినియోగ ఎల్పిజీ సిలిండర్లు 73 వేలకు పైగా 5 కేజీల ఎఫ్టీఎల్ సిలిండర్లు పంపిణీ చేయబడ్డాయని పేర్కొంది. న్యూఢిల్లీలో ఈరోజు జరిగిన అంతర్-మంత్రిత్వ శాఖల మీడియా సమావేశంలో పెట్రోలియం సహజ వాయువుల మంత్రిత్వ శాఖ సంయుక్త కార్యదర్శి సుజాత శర్మ మాట్లాడుతూ... దేశంలోని ఎల్పీజీ పంపిణీ కేంద్రాలలో ఎక్కడా సరఫరా నిలిచిపోయినట్లు నివేదికలు లేవని తెలిపారు. పెట్రోల్, డీజిల్ రిటైల్ ధరలు యథాతథంగా ఉన్నాయని, దేశంలోని అన్ని పెట్రోల్ పంపుల వద్ద తగినంత నిల్వలు అందుబాటులో ఉన్నాయని చెప్పారు. ఏప్రిల్ నెలలో సగటు ఎల్పిజీ అమ్మకాలు రోజుకు 353 మెట్రిక్ టన్నులకు చేరుకున్నాయని.. జనవరి, ఫిబ్రవరి నెలల్లో ఈ సగటు రోజుకు సుమారు 177 మెట్రిక్ టన్నులుగా ఉండేదని సుజాత శర్మ వివరిస్తూ...

(వాయిస్ 30 సెకన్లు)

=====

వాతావరణ మార్పులను ఎదుర్కోవడంలో భారతదేశం ప్రపంచ వ్యాప్తంగా అత్యుత్తమ ప్రదర్శన కనబరుస్తున్న దేశాలలో ఒకటిగా నిలిచిందని కేంద్ర వాణిజ్యం, పరిశ్రమల శాఖా మంత్రి పీయూష్ గోయల్ ప్రకటించారు. న్యూఢిల్లీలో “వికసిత్ భారత్ 2047 - వాతావరణ మేధస్సుతో స్థితిస్థాపకతను పెంపొందించడం” అనే అంశంపై ఈరోజు జరిగిన చర్చా కార్యక్రమంలో ఆయన ప్రసంగిస్తూ... వాతావరణ సంక్షోభాన్ని అవసరమైన తక్షణ చర్యగా, ఉమ్మడి బాధ్యతతో పరిష్కరించేలా గ్లోబల్ సౌత్ను ఏకం చేయడంలో ప్రధానమంత్రి నరేంద్రమోదీ కీలక పాత్ర పోషించారని తెలిపారు. పునరుత్పాదక ఇంధన లక్ష్యాలను చేరుకోవడంలో భారత్ అగ్రశ్రేణి జీ-20 దేశాలలో ఒకటిగా నిలుస్తోందని, నిర్దేశిత గడువు కంటే ఎనిమిదేళ్ల ముందే తన పునరుత్పాదక ఇంధన లక్ష్యాలను సాధించిందని చెప్పారు. ప్రస్తుతం భారతదేశానికి సుమారు 260 గిగావాట్ల పునరుత్పాదక ఇంధన సామర్థ్యం ఉందని, 2030 నాటికి 500 గిగావాట్ల స్వచ్ఛ ఇంధన సామర్థ్యాన్ని చేరుకోవాలనే లక్ష్యాన్ని నిర్దేశించుకుందని పీయూష్ గోయల్ వెల్లడించారు.

విరామం

=====

దేశవ్యాప్తంగా మహిళల్లో ఉద్యోగాల కల్పన గణనీయంగా పెరిగిందని వివరిస్తూ.. కేంద్ర మంత్రి మన్సుఖ్ మాండవీయా వ్యాసాన్ని ప్రధానమంత్రి నరేంద్ర మోదీ సామాజిక మాధ్యమం ఎక్స్ లో ఈ రోజు పంచుకున్నారు. మహిళల్లో ఉద్యోగ కల్పన సూచి 2017లో 22 శాతంగా ఉండగా, 2025లో 39 శాతానికి పెరిగిందని మన్సుఖ్ మాండవీయా పేర్కొన్నట్లు ప్రధాని తెలిపారు. అదే విధంగా పాదరక్షల తయారీ పరిశ్రమలో సాంకేతిక వస్త్రాల పాత్రను, అనుసంధానాన్ని వివరిస్తూ కేంద్ర జౌళి శాఖా మంత్రి గిరిరాజ్ సింగ్ రాసిన ఓ వ్యాసాన్ని కూడా ప్రధానమంత్రి ప్రజలతో పంచుకున్నారు. పాదరక్షల తయారీలో సాంకేతిక వస్త్రాల వినియోగం కేవలం ఇప్పుడిప్పుడే వస్తున్న ఆలోచన కాదని, అది ఇప్పటికే ఆ పరిశ్రమలో అంతర్భాగమైందన్న విశ్లేషణను ఈ కథనం వెల్లడిస్తోందని ప్రధానమంత్రి పేర్కొన్నారు.

=====

విదేశాంగ మంత్రి డాక్టర్ ఎస్. జైశంకర్ భారత్‌లో పర్యటిస్తున్న ఈక్వెడార్ విదేశాంగ మంత్రి గాబ్రియేలా సోమర్ ఫెల్ట్‌తో సమావేశమై పలు అంశాలపై చర్చలు జరిపారు. భారతదేశం నేతృత్వంలోని అంతర్జాతీయ సౌర కూటమి (ISA) అంతర్జాతీయ బిగ్ క్యాట్ అలయన్స్ (IBCA)లో చేరే ప్రక్రియను ప్రారంభించాలన్న ఈక్వెడార్ నిర్ణయాన్ని విదేశాంగ మంత్రి సామాజిక మాధ్యమం పోస్ట్‌లో స్వాగతించారు. విపత్తు నిరోధక మౌలిక సదుపాయాల కూటమిలో ఈక్వెడార్ ఇప్పటికే సభ్య దేశంగా ఉందని ఆయన పేర్కొన్నారు. అత్యవసర ప్రాజెక్టుల అమలుకు అవసరమైన నిధులపై ఒక ఒప్పందం కుదిరిందని, ఇది ఇరు దేశాల అభివృద్ధి భాగస్వామ్యాన్ని మరింత బలోపేతం చేయడంలో ఒక ముందడుగు అని జైశంకర్ పేర్కొన్నారు. ఈక్వెడార్ విదేశాంగ మంత్రి గాబ్రియేలా సోమర్‌ఫెల్డ్ మూడు రోజుల భారత పర్యటన నిమిత్తం ఈరోజు ఉదయం న్యూఢిల్లీకి చేరుకున్నారు.

=====

ముంబైలోని వాంఖడే స్టేడియం వేదికగా సన్ రైజర్స్ హైదరాబాద్, ముంబై ఇండియన్స్ జట్ల మధ్య ఐపీఎల్ క్రికెట్ మ్యాచ్ జరుగుతోంది. టాస్ గెలిచి బ్యాటింగ్ ప్రారంభించిన ముంబై 10 ఓవర్లు పూర్తయ్యే సరికి 2 వికెట్ల నష్టానికి 124 పరుగులు చేసింది. ఓపెనర్లు విల్ జాక్స్, రియాన్ రిక్టెన్ లు అద్భుతంగా రాణించి 93 పరుగులు చేశారు.

=====

ఒడిశా, ఉత్తర తమిళనాడు, పుదుచ్చేరి, కారైకల్, దక్షిణ కోస్తాంధ్రలో వచ్చే నెల 2వ తేదీ వరకు వేడి, తేమతో కూడిన వాతావరణం ఉంటుందని భారత వాతావరణ విభాగం (IMD) అంచనా వేసింది. అదే విధంగా బీహార్, జార్ఖండ్‌లలో అక్కడక్కడా ఉరుములతో కూడిన గాలులు వీచే అవకాశం ఉందని ఐఎమ్‌డి తెలిపింది. రేపటి వరకు దేశంలోని వాయువ్య ప్రాంతాలలో గరిష్ట ఉష్ణోగ్రతలు 2 నుండి 4 డిగ్రీల సెల్సియస్ మేర క్రమంగా తగ్గుతాయని IMD పేర్కొంది.

=====

దేశీయ స్టాక్ మార్కెట్ సూచీలు ఈరోజు లాభాల్లో ముగిశాయి. సెన్సెక్స్ ఉదయం 76 వేల 886 పాయింట్ల వద్ద లాభాలతో ప్రారంభమై.. చివరికి 610 పాయింట్ల లాభంతో 77 వేల 496 వద్ద ముగిసింది. నిష్ఠి సైతం 182 పాయింట్లు లాభపడి 24 వేల 177 వద్ద స్థిరపడింది. డాలరుతో పోలిస్తే రూపాయి మారకం విలువ 94 రూపాయల 86 పైసలుగా ఉంది. అంతర్జాతీయ విపణిలో ట్రైబ్ క్రూడ్ బ్యారెల్ ధర 114 డాలర్ల వద్ద కొనసాగుతుండగా.. బంగారం ఖెన్సు 4 వేల 569 డాలర్ల వద్ద ట్రేడవుతోంది.

=====

గుజరాత్‌లోని సబర్కాంథా జిల్లా హిమ్మత్‌నగర్ సమీపంలో ఈరోజు జరిగిన రోడ్డు ప్రమాదంలో ఆరుగురు మృతి చెందారు. 48 నెంబర్ జాతీయ రహదారిపై జరిగిన ఈ ఘటనలో నలుగురు గాయపడ్డారు.

=====

=====